

יצחק-לייב פרץ

ר' יוחנן גבאי

(אַ מעשהלע)

מיד, אָנגעהאַרעוועט פֿון קהלישער אַרבעט, איז ר' יוחנן גבאי געקומען אַהיים. אין דער קיך איז אים שוין אַקעגנגעקומען דער ריח פֿון עסן, פֿונעם פֿלייש און די געקאַכטע עפל. און ער איז שנעל געגאַנגען ווייטער אין דעם צווייטן צימער אַרײַן, דאָרט האָט אים אָבער דאָס ווייב זײַנס, סאַשע, נישט פֿרײַנטלעך אויפֿגענומען.

– בטלן! – האָט זי געשריגן מיט געבייזער ווי דער גבאי האָט זיך נאָר געוויזן אויף דער שוועל.

– וואָס בייזערסטו דײַך אַזוי?! – האָט זי דער גבאי געפֿרעגט, ווערנד ער האָט זיך אַנידערגעזעצט אויף אַ בענקל אַפרוען.

– ער פֿרעגט נאָך, וואָס איך בייזער מיך! תמיד ביסטו פֿאַרנומען מיט קהל-זאַכן און וועסטו, בטלן, עפעס טון פֿאַר דיר?

– פֿאַר מיר? – האָט זיך דער גבאי געוונדערט – וואָס האָב איך דען פֿאַר מיר צו טון? אונדזערע קינדער זענען שוין, ברוך-השם, זעלבסטשטענדיקע מענטשן און אונדז אַליין, דאַכט זיך, פֿעלט אויך גאַרנישט... און וואָס האָב איך צו טון? – אַרומקוקנדיק זיך אין שטוב, גיט ער נאָך צו: דאָס בעט זע איך צוגעבעט אָן מיר, די פֿלים זענען אויסגעפּוצט אָן מײַן הילף; די ווענט האָב איך אַפֿילו נישט אָנגערירט און איך זע דאָך נישט אויף זיי קיין פּיצל שפינוועבס. דער טיש איז שוין צוגעגרייט. דאָס טישטעך איז ווייס ווי שניי, די גאַפֿל-מעסער און די לעפֿל בלישטשען ווי גאַלד. איך זע אויך אַ געמאַכטן רעטעך, אַ ביסל געריבענעם כריין, אַ פֿלעשל בראָנפֿן...

– הער שוין אויף מיט דײַנע גריימען און גיי דײַך בעסער וואַשן!

– ניין, סאַשע, איך וועל מיך נישט פֿרײַער גיין וואָשן, ביז דו וועסט נישט אַליין מודה זײַן, אַז איך בין גערעכט. דאָ אין דער היים האָב איך גאַרנישט וואָס צו טון, אָבער דאָרט אין דעם בית-מדרש האָב איך אַ סך צו טון, ווייל ווער וועט זיך דערמאָנען אָפּגעבן, אַז נישט איך? אָפּשר יאָסקע קרעמער, וואָס האָט נישט קיין מאָל קיין צײַט אָפּילו צו עסן? צי אָפּשר יחיאל דער דאָרפֿגײער, וואָס גײט אַוועק פֿון דער היים שבת-צו-נאַכטס תּיכּף נאָך הַבֿדלה און קומט אַהײם ערשט פֿרײַטיק אין דער שפּעט? צי אָפּשר ראובן פּראָצענטניק, וואָס לויפֿט זיך אָן אַ גאַנצן טאָג צווישן די אָרעמע לײַט, צוזאַמענצונעמען די עטלעכע זעקסערלעך פּראָצענט? אָדער אָפּשר אײנער פֿון די אָרעמע בעלי-מלאַכות, וואָס מוזן נעבעך שווער און ביטער אַרבעטן אויף פּרנסה?

– לאָמײַך שוין געמאָך! איך בין שוין נישט בײַז...

– שאַדט נישט. איך ווייס, אַז דו ביסט שוין נישט בײַז. איך וויל דיר נאָך באַווייזן, אַז איך טו פֿאַר מײַנעטוועגן אויך. אָט קוק, סאַשע, קוק אָן מײַן ווייסע באָרד און פּאות! מײַן נישט, אַז איך בין נאָך אַ יונגער מענטש. מען מוז זיך שוין טאַקע אָנגרייטן אין וועג אַרײַן...

– אין וועג אַרײַן? וואָס פֿאַר אַ וועג? – פֿרעגט סאַשע פֿאַרווונדערט. זי האָט זיך אָבער באַלד געכאַפּט, וואָס ער מײַנט און האָט אויסגערופֿן מיט שרעק: חס-ושלום! חס-ושלום! רעד נישט, רעד נישט! אַל תּפֿתּך פּה לשטן!

– האָב נישט קיין מורא, סאַשע. דו ביסט שוין אויך עלטער פֿון 20 יאָר... און וואָס וועלן מיר טון, אַז מען וועט אונדז דאָרט פֿרעגן, וואָס מיר האָבן אַזוינס געטון אויף דער וועלט? וואָס וועלן מיר אויף דעם ענטפֿערן? אָפּשר וועלן מיר זאָגן, אַז מיר האָבן דאָ געגעסן און געטרונקן? און וואָס וועט דער אײבערשטער זאָגן? דו, למשל, וועסט דײַך נאָך קענען באַרימען, אַז דו האָסט עוסק געווען מיט הכנסת-כלה...

– זײַ שטיל! – בעט זיך סאַשע. זי האָט מורא, עס וועט איר שאַטן צום שִׁכּר אויף יענער וועלט.

– איבער דעם וויל איך אויך טון עפּעס גוטס...

– זייער גוט, זייער גוט. טו ווי דו ווילסט. גיי דיך נאָר וואַשן...

– נאָך עפעס – זאָגט דער גבאי ווייטער – געדענקסט נאָך, סאָשע, דאָס זיידענע חופה-קלייד דיינס מיט די זילבערנע פאַסן?

– צי איך געדענק!

– אפֿשר וואַלסטו עס געגעבן אויף אַ פרוכת?

– זייער גוט. איך גיי שוין...

– וואַרט, סאָשע-לעבן, איך האָב עס שוין אַליין גענומען. עס הענגט שוין אויפֿן אַרון-קודש!

– גנב! – שמייכלט סאָשע.

אַצינד ערשט גייט זיך ר' יוחנן וואַשן און עסן מיט אַפּעטיט. בענטשט און גייט שלאָפֿן.

ר' יוחנן גבאי איז אַנטשלאָפֿן געוואָרן, און זיין נשמה איז געפֿלויגן אין הימל אַרײַן, און האָט דאָרט אײַנגעשריבן אינעם בוך צווישן די מצוות:

”איך, יוחנן בן-שרה, האָב געאַרבעט אַ גאַנצן טאָג אַ הייליקע אַרבעט, איך האָב מיר אין זין געהאַט: איך און מיין ווייב סאָשע זיצן אין אַ שיין הויז, בשעת גאָטס הויז, דאָס הייליקע בית-מדרש, איז בוי-פֿעליק און באַדאַרף אַ רעפּאַראַציע. איך האָב איבער דעם געדונגען בעלי-מלאכות, דאָס הויז צו רעפּאַרירן. היינט האָט מען אויך געבראַכט צוויי נייע בענק און אַ נייעם טיש. איך האָב אויך געהייסן רייניקן די פּאַדלאָגע, די ווענט און אַלע פּלי-קודש. איך האָב אויך אַנידערגעשטעלט אַ נייעם לייכטער פֿאַרן עמוד בײַ דער מזרח-וואַנט. אויף דעם איז געווען אין דער קאַסע בסך-הפּל 300 גילדן, דאָס איבעריקע האָב איך געמוזט דערלייגן פֿון מיין קעשענע – 45 גילדן מיט 18 גרושן. אויפֿן חשבון פֿון מיין ווייב סאָשע האָב איך געלאָזט מאַכן דאָס זיידענע פרוכת, חוץ הכנסת-פּלה, וואָס זי באַשעפֿטיקט זיך דערמיט. גאָט זאָל עס איר געדענקן צום גוטן! אין

בית-מדרש איז אַלצדינג געענדיקט געוואָרן גאַנץ גוט. און איך האָב אָנגעזאָגט דעם שמש, ער זאָל, חלילה וחלילה, נישט מער אַרײַנלאָזן קײנעם נעכטיקן אין בית-מדרש, גאָטס הויז זאָל נישט מער זײַן קײן שלאָפֿשטוב פֿאַר "אַרחי-פּרחי". ער זאָל געדענקן צו פֿאַרשליסן בײַנאַכט דאָס בית-מדרש"...

ר' יוחנן גבאײס נשמה האָט נאָך אַלץ געשריבן, איז געקומען צו פֿלײען אָן אַנדערע נשמה און האָט אײַנגעשריבן אין איר בוך די דאָזיקע ווערטער:

"איך, בערל בן-יהודית, בין שוין אַ זיבעציקער. אַזוי לאַנג ווי איך האָב נאָר געהאַט פּוח, האָב איך געאַרבעט אויף פּרנסה. ווי איך בין אָבער אַלט געוואָרן און האָב פֿאַרלוירן דעם פּוח, האָב איך שוין מער נישט געקענט פֿאַרדינען, און האָב געמוזט אָנהייבן גײן אין די הײזער. תּחילת איז מיר אַפֿילו נישט שלעכט געווען. איך האָב שטענדיק געהאַט צו עסן. די בעל-הבתיים האָבן מיך גוט געקענט און האָבן מיך געשטיצט. לאַנגזאַם בין איך זײ אָבער נײַמאס געוואָרן, און מען האָט מיר שוין זעלטענער דערלאָנגט אַ שטיקל ברויט! מאַנכעס מאָל – אַ טרוקנס, וואָס איך האָב עס אַפֿילו נישט געקענט צעקײען, ווײל איך האָב נישט מער קײן צײן...איך האָב אײַנגעזען, אַז איך וועל מוזן אין מײן שטאָט שטאַרבן פֿאַר הונגער, האָב איך מיך אַוועקגעלאָזט פֿון מײן שטאָט און בין דאָ אַהערגעקומען. די קעלט איז געווען זײער גרויס, און איך האָב געוואָלט גײן אין בית-מדרש אַרײַן נעכטיקן, אַזוי ווי מען איז זיך געוויינטלעך נוהג בײַ ייִדן. דער שמש האָט אָבער פֿאַרשלאָסן די טיר, און האָט מיך נישט אַרײַנגעלאָזט. דער גבאי האָט אים אָנגעזאָגט, ער זאָל נישט לאָזן קײנעם נעכטיקן אין בית-מדרש, גאָטס הויז זאָל נישט ווערן קײן אַכסניא...אַצינד שלאָף איך אויף דעם גאַס און די קעלט פּרעסט מיר אַרויס דעם מאַרד פֿון די אַלטע פֿאַרדאַרטע בײנער מײנע. איך בין הונגעריק און עס איז מיר שרעקלעך קאַלט...פֿרעג איך דיך, רבונו של עולם, ווער באַדאַרף גיכער האָבן דאָס בית-מדרש, דו אַדער איך?"

און עס איז אַרויס אַ בת-קול פֿון הימל: "רוֹפֵט ביידע צום בית-דין
של מעלה!"

און צומאָרגנס אין דער פֿרי האָט מען געפֿונען טויט: דעם גבאי ר'
יוחנן ביי זיך אין דער היים אויפֿן בעט; און אַן אַלטן אָרעמאָן –
געפֿרוירן אויף דער גאַס נעבן דעם בית-מדרש...

באַאַרבעט און צוגעגרייט פֿון משה פֿעלער, לעאָנאַרד פּראָגער, נח מילער און רפֿאל פֿינקל.

Copyright © 2001 Noyekh Miller and Leonard Prager

All Rights Reserved